

REGIONAL NEWS UNIT
AKASHVANI, GUWAHATI
0000000000

Date : 22-01-2025

Time : 1800 Hrs

Assamese Evening Bulletin

অসম বিধানসভাৰ মাহজোৰা বাজেট অধিবেশন ১৭ ফেব্ৰুৱাৰীত আৰম্ভ হ'ব। এইবাৰৰ বাজেট অধিবেশনত মুঠ ১৪টা কৰ্মদিন থাকিব। ৰাজ্যপাল লক্ষ্মণ প্ৰসাদ আচাৰ্যৰ ভাষণেৰে অধিবেশনৰ প্ৰথম দিনৰ কাৰ্যসূচী কোকৰাঝাৰত অনুষ্ঠিত হ'ব। ১৮ ফেব্ৰুৱাৰীত সদনৰ কাম-কাজ নাথাকিব। ১৯ ফেব্ৰুৱাৰীৰ পৰা বাজেট অধিবেশনৰ পৰৱৰ্তী কাৰ্যসূচী দিছপুৰৰ অসম বিধানসভা ভৱনত অনুষ্ঠিত হ'ব। ১৯ ফেব্ৰুৱাৰীত ৰাজ্যপালৰ ভাষণৰ ওপৰত ধন্যবাদসূচক প্ৰস্তাৱ উত্থাপন কৰা হ'ব। ১০ মাৰ্চত বিত্ত মন্ত্ৰী অজন্তা নেওগে ৰাজ্যখনৰ ২০২৫-২৬ বিত্তীয় বৰ্ষৰ বাজেট উত্থাপন কৰিব। ১১ আৰু ১২ মাৰ্চত সদনত বাজেট বিতৰ্ক অনুষ্ঠিত হ'ব। ১৩ মাৰ্চৰ পৰা ২০ মাৰ্চলৈ বাজেট অধিবেশন বিৰতিত থাকিব। ২৪ মাৰ্চত বিত্ত মন্ত্ৰীয়ে ২০২৫-২৬ বৰ্ষৰ বাবে দাবী মঞ্জুৰি প্ৰস্তাৱ উত্থাপন কৰিব আৰু অসম বিনিয়োগ বিধেয়ক ২০২৫ উত্থাপন কৰিব। ২৫ মাৰ্চত সদনৰ বাজেট অধিবেশনৰ সামৰণি পৰিব। উল্লেখযোগ্য যে কোকৰাঝাৰত হ'বলগীয়া অধিবেশনৰ প্ৰথম দিনা বিধানসভাৰ অধ্যক্ষ বিশ্বজিত দৈমাৰীৰ উদ্যোগত অসমৰ ষষ্ঠ অনুসূচীৰ অন্তৰ্গত অঞ্চলসমূহৰ আৰ্থ সামাজিক আৰু সামগ্ৰিক উন্নয়ন বিষয়ক আলোচনা অনুষ্ঠিত হ'ব।

০০০০০

ৰাজ্যৰ মুঠ ৩৫৪ খন চাহ বাগিছা চিকিৎসালয়ক আয়ুত্সান আৰোগ্য মন্দিৰলৈ উন্নীতকৰণৰ বাবে আজি বুজাবুজিৰ চুক্তি স্বাক্ষৰ অনুষ্ঠান সম্পন্ন হয়। গুৱাহাটীত ৰাজ্যিক ভিত্তিত স্বাস্থ্য আৰু পৰিয়াল কল্যাণ মন্ত্ৰী অশোক সিংহল আৰু চাহ তথা শ্ৰমিক কল্যাণ বিভাগৰ মন্ত্ৰী ৰূপেশ গোৱালাৰ উপস্থিতিত এই অনুষ্ঠানৰ শুভাৰম্ভ কৰা হয়। এই চুক্তি অনুসৰি ৰাজ্য চৰকাৰে প্ৰতিখন বাগিছাত সুকীয়া চিকিৎসালয় নিৰ্মাণৰ কাম গ্ৰহণ কৰিব আৰু প্ৰতিখন চিকিৎসালয়ৰ বাবে একোজনকৈ সমুহীয়া চিকিৎসা বিষয়া নিয়োগ কৰা হ'ব। একেদৰে, চাহ বাগিছা কৰ্তৃপক্ষই নতুন চিকিৎসা ভৱন বা ইয়াৰ বিষয়া কৰ্মচাৰীসকলৰ বাবে আৱাস নিৰ্মাণৰ বাবে পৰ্যাপ্ত পৰিমাণৰ মাটি প্ৰদান কৰিব। চিকিৎসালয় সমূহত ৰাষ্ট্ৰীয় স্বাস্থ্য অভিযানৰ অধীনত বিনামূলীয়া ঔষধ যোগান আৰু বিনামূলীয়া ৰোগ পৰীক্ষা আদিৰ ব্যৱস্থা কৰা হ'ব। ইয়াৰ অংশ হিচাপে তিনিচুকীয়া জিলাৰ ৮০ খন চাহ বাগিছা চিকিৎসালয় আৰু স্বাস্থ্য কেন্দ্ৰক আয়ুত্সান আৰোগ্য মন্দিৰলৈ উন্নীত কৰাৰ সিদ্ধান্ত গ্ৰহণ কৰা হৈছে। এই উদ্দেশ্যে আজি তিনিচুকীয়া জিলাৰ আয়ুক্ত স্বপ্নীল পাল আৰু ৮০ খন বৃহৎ চাহ বাগিছাৰ কৰ্তৃপক্ষৰ মাজত বুজাবুজিৰ চুক্তি স্বাক্ষৰিত হয়। চৰাইদেউ জিলাতো আজি ২২ খন চাহ বাগিছাৰ চিকিৎসালয়ক আয়ুত্সান আৰোগ্য মন্দিৰলৈ উন্নীতকৰণৰ বুজাবুজিৰ চুক্তি সম্পন্ন হয়।

০০০০০

এডভাণ্টেজ আছামৰ দ্বিতীয় সংস্কৰণৰ বিস্তৃত প্ৰসাৰ আৰু এই পদক্ষেপত বহিঃৰষ্ট্ৰৰ পৰা সহযোগিতা লাভৰ উদ্দেশ্যে মুখ্যমন্ত্ৰী ড০ হিমন্ত বিশ্ব শৰ্মাই আজি জাপানৰ অৰ্থনীতি, বাণিজ্য আৰু উদ্যোগমন্ত্ৰী কোগা য়ুইচিবোক সাক্ষাৎ কৰে। এই সাক্ষাৎকালত মুখ্যমন্ত্ৰীয়ে জাপানী প্ৰতিষ্ঠানৰ দ্বাৰা ব্যৱসায়িক উদ্যান স্থাপনৰ বাবে অসমৰ প্ৰস্তুতি সম্পৰ্কত আলোচনা কৰে। মুখ্যমন্ত্ৰী ড০ শৰ্মাই জাপান চৰকাৰৰ কাৰিকৰী শিক্ষানবীছ প্ৰশিক্ষণ আৰু নিৰ্দিষ্ট দক্ষতা কৰ্মী কাৰ্যসূচীৰ বাবে পৰীক্ষা কেন্দ্ৰ স্থাপনৰ বিষয়ে বিবেচনা কৰিবলৈ অনুৰোধ জনায়। মুখ্যমন্ত্ৰীগৰাকীয়ে এটা বোড শ্ৰ'ত অংশ লৈ দেশখনৰ আগশাৰীৰ উদ্যোগ আৰু ব্যৱসায় জগতৰ কাণ্ডবীসকলৰ সৈতে মত বিনিময় কৰে। এই মত বিনিময়ত মুখ্যমন্ত্ৰীয়ে অসমৰ আকৰ্ষণীয় অৰ্থনৈতিক বিকাশ আৰু ব্যৱসায়ৰ সূচলতা সন্দৰ্ভত আলোকপাত কৰে। ভাৰত-জাপান সম্পৰ্কত অসমৰ বিশেষ ভূমিকাক গুৰুত্ব প্ৰদান কৰি মুখ্যমন্ত্ৰীয়ে কয়, যে ২০১৪ চনৰ তুলনাত অসমে অহা বছৰৰ ভিতৰত ইয়াৰ অৰ্থনীতি তিনিগুণ বৃদ্ধি কৰিবলৈ আগবাঢ়িছে। একক উইণ্ডো ব্যৱস্থা আৰু ৩ বিলিয়ন আমেৰিকান ডলাৰৰ উৎপাদন সংযোজনে অসমক বিনিয়োগৰ সুযোগৰ দিশত উজলাই তুলিছে বুলি মুখ্যমন্ত্ৰীয়ে কয়।

০০০০০

চলিত বৰ্ষৰ দ্বিতীয় পৰ্যায়ৰ গুণোৎসৱৰ আজি সামৰণি পৰে। গুণোৎসৱৰ এই পৰ্যায়ত চৰাইদেউ, ধেমাজি, গোলাঘাট, হাইলাকান্দি, হোজাই, যোৰহাট, তিনিচুকীয়া, শোণিতপুৰ, পশ্চিম কাৰ্বি আংলং, কামৰূপ মহানগৰ, ধুবুৰী, চিৰাং আৰু বাক্সা জিলাৰ বিভিন্ন বিদ্যালয়ৰ ছাত্ৰ-ছাত্ৰীৰ বহিঃমূল্যায়ন কৰা হয়।

পৰিবহন তথা পাৰ্বত্য এলেকা উন্নয়ন বিভাগৰ মন্ত্ৰী যোগেন মহনে আজি ধেমাজী জিলাত শিক্ষাখণ্ডৰ অন্তৰ্গত নগৰ প্ৰাথমিক বিদ্যালয়ত গুণোৎসৱত অংশ লৈ শিক্ষক-শিক্ষয়িত্ৰী আৰু শিক্ষাৰ্থীসকলৰ সৈতে বাৰ্তালাপ কৰে। জনস্বাস্থ্য কাৰিকৰী মন্ত্ৰী জয়ন্ত মল্লবৰুৱাই গুণোৎসৱ অংশ হিচাপে আজি পুৰা বাক্সা জিলাৰ ৭০০ নম্বৰ খাৰুৱা প্ৰাথমিক বিদ্যালয় আৰু ইৰাগদাও উচ্চ মাধ্যমিক বিদ্যালয়ত বহিঃমূল্যায়ক হিচাপে উপস্থিত থাকি ছাত্ৰ-ছাত্ৰী, অভিভাৱক তথা শিক্ষক-শিক্ষয়িত্ৰীসকলৰ সৈতে মত বিনিময় কৰে। তেওঁ কয়, যে গুণোৎসৱ ব্যৱস্থাই ৰাজ্যখনৰ শিক্ষাখণ্ডৰ ইতিবাচক পৰিবেশ সৃষ্টি কৰি উন্নয়নৰ বাট বোলাত সহায় কৰি আহিছে। একেদৰে পঞ্চায়ত আৰু গ্ৰামোন্নয়ন বিভাগৰ মন্ত্ৰী ৰণজিৎ কুমাৰ দাসে আজি পশ্চিমবংগৰ দাতিকাষৰীয়া ধুবুৰী জিলাৰ গোলকগঞ্জৰ চিন্ময়ী বিদ্যালয় আৰু আগমণি শিক্ষাখণ্ডৰ অন্তৰ্গত চাগলীয়া মজলীয়া বিদ্যালয়ত ছাত্ৰ-ছাত্ৰী, শিক্ষক-শিক্ষয়িত্ৰী আৰু অভিভাৱকসকলৰ সৈতে কথোপকথনত ভাগ লয়।

০০০০০

অসম সাহিত্য সভাৰ সপ্তসপ্ততীতম পূৰ্ণাংগ অধিবেশনখন অহা ৩১ জানুৱাৰীৰ পৰা ৪ ফেব্ৰুৱাৰীলৈ বজালী জিলাৰ পাঠশালা নগৰৰ ভট্টদেৱ ক্ষেত্ৰত অনুষ্ঠিত হ'ব। আজি অসম সাহিত্য সভাৰ ভগৱতী প্ৰসাদ বৰুৱা ভৱনৰ সিংহপুৰুষ ৰাধাগোবিন্দ বৰুৱা প্ৰেক্ষাগৃহত আয়োজিত এখন সংবাদমেলত অধিবেশনৰ প্ৰস্তুতি সন্দৰ্ভত পাঠশালা অধিবেশনৰ প্ৰচাৰ উপ-সমিতিয়ে সবিশেষ তথ্য সদৰি কৰে। উপ-সমিতিখনৰ সভাপতি তথা প্ৰাক্তন বিধায়ক মনোৰঞ্জন দাসে সংবাদমেলত কয়, যে অধিবেশনৰ প্ৰথম দিনা পুৰা নামঘৰৰ দ্বাৰ মুকলি, ভট্টদেৱ ক্ষেত্ৰ আৰু মূল তোৰণ উদ্বোধন, ভট্টদেৱৰ কথা সাহিত্য বিষয়ক লৈ সাহিত্য আলোচনা, মে-ডাম-মে-ফি উদযাপন, প্ৰতিনিধি শিবিৰ মুকলি আদি কাৰ্যসূচী অনুষ্ঠিত হ'ব। সেইদিনাই বিয়লি অসম সাহিত্য সভাৰ কাৰ্যনিৰ্বাহক সভা আৰু

সন্ধিয়ালৈ সাংস্কৃতিক কাৰ্যসূচী অনুষ্ঠিত হ'ব। অধিবেশনৰ দ্বিতীয় দিনা অসম সাহিত্য সভাৰ মূল পতাকা উত্তোলন কৰা হ'ব। ইয়াৰ সৈতে সংগতি ৰাখি পতাকা বেদীৰ প্ৰথম চক্ৰত ৭৭ খন পতাকা আৰু দ্বিতীয় চক্ৰত ১০৮ খন পতাকা উত্তোলন কৰা হ'ব। ইয়াৰ পাছতে স্মৃতি তৰ্পণ, ছহিদ তৰ্পণ, স্মৃতিগ্ৰন্থ আৰু অন্যান্য গ্ৰন্থ উন্মোচনী সভা, জনগোষ্ঠীয় সাহিত্য সন্মিলন, জাতীয় বৌদ্ধিক সন্মিলন আৰু সম্বৰ্ধনা অনুষ্ঠান, কবি সন্মিলন, প্ৰতিনিধি সভা, সাংস্কৃতিক সন্মিলন আদি অনুষ্ঠিত হ'ব। অধিবেশনৰ তৃতীয় দিনা **ধ্ৰুপদী অসমীয়া ভাষা** শীৰ্ষক আলোচনা সত্ৰৰ পাছতে অসম সাহিত্য সভাৰ নৱনিৰ্বাচিত সভাপতি ড০ বসন্ত গোস্বামীক লৈ এটা বৰ্ণাঢ্য শোভাযাত্ৰা উলিওৱা হ'ব। ইয়াৰ পাছতে দিনৰ ১ বজাৰ পৰা প্ৰথমখন মুকলি সভা অনুষ্ঠিত হ'ব। অধিবেশনৰ চতুৰ্থ দিনা বুৰঞ্জী সন্মিলন, লোক সাংস্কৃতিক সমাৰোহ, মুকলি সভা, যুৱ সংসদ সাংস্কৃতিক সন্মিলন অনুষ্ঠিত হ'ব। অধিবেশনৰ পঞ্চম তথা অন্তিম দিনা অসমৰ জনগোষ্ঠীয় ছাত্ৰ যুৱ সন্মিলন **আকাশ** শীৰ্ষক মহিলা প্ৰতিভা বিকাশৰ অনুষ্ঠান, নাট্য সন্মিলন, অসম সাহিত্য সভাৰ বিভিন্ন বাঁটা প্ৰদান অনুষ্ঠান অনুষ্ঠিত হ'ব। সংবাদমেলত উদ্যোক্তাসকলে জনোৱা মতে অধিবেশনত কোনোধৰণৰ বাণিজ্য মেলা অনুষ্ঠিত নহয়। ইয়াৰ পৰিৱৰ্তে বিজ্ঞান মেলা, গ্ৰন্থমেলা, প্ৰদৰ্শনী অনুষ্ঠিত হ'ব। অধিবেশনৰ সৈতে সংগতি ৰাখি দুখনকৈ ভ্ৰাম্যমান থিয়েটাৰ বিনামূলীয়াকৈ উপভোগ কৰাৰ ব্যৱস্থা থাকিব বুলি উদ্যোক্তাসকলে জনায়। এই অধিবেশনতলীত স্থাপনৰ বাবে ৮৭ বৰ্গ ফুটৰ এটা বৃহৎ জাপি প্ৰস্তুত কৰি থকা হৈছে বুলি উদ্যোক্তা কয়, যে এই জাপিটোৰ জৰিয়তে লিমকা বুক অৱ ৰেকৰ্ডছ আৰু গীণিজ বুক অৱ ৰেকৰ্ডছত নাম অন্তৰ্ভুক্তিৰ বাবে চেষ্টা চলোৱা হ'ব। মুখ্যমন্ত্ৰী ড০ হিমন্ত বিশ্ব শৰ্মাকে ধৰি বহু বিশিষ্ট ব্যক্তিক এই অধিবেশনলৈ আমন্ত্ৰণ জনোৱা হৈছে বুলি উদ্যোক্তাসকলে কয়।

০০০০০

অসম চৰকাৰে ৰাজ্যত গো হত্যা নিষিদ্ধ কৰাৰ পৰিপ্ৰেক্ষিতত এটা সামাজিক মাধ্যমত গো হত্যাৰ দৃশ্য আপলোড কৰাৰ অভিযোগত গুৱাহাটী মহানগৰ আৰক্ষীয়ে ছজন লোকক গ্ৰেপ্তাৰ কৰিছে। ধৃত লোককেইজন কামৰূপ জিলাৰ ছয়গাওঁ আৰক্ষী থানাৰ অন্তৰ্গত আচলপাৰাৰ বাসিন্দা বুলি জানিব পৰা গৈছে। অসম পশুধন সংৰক্ষণ আইনৰ অধীনত হাতীগাওঁ আৰক্ষী থানাত এই সন্দৰ্ভত এটা গোচৰ ৰুজু কৰা হৈছিল।

০০০০০

সমাপ্ত